


एकक-7

क्रमबद्ध गुणात्मक विश्लेषण



विश्लेषण का अर्थ हमेशा पदार्थ को इसके चरम अवयवों में तोड़ना नहीं होता। पदार्थ की प्रकृति ज्ञात करना और इसके अवयवों की पहचान करना भी विश्लेषण होता है और इसे गुणात्मक विश्लेषण कहते हैं। अकार्बनिक लवणों के गुणात्मक विश्लेषण का अर्थ लवण में अथवा लवणों के मिश्रण में उपस्थित धनायनों और ऋणायनों की पहचान करना है। अकार्बनिक लवण, अम्ल के क्षारक द्वारा अथवा विलोम प्रक्रिया द्वारा संपूर्ण अथवा आंशिक उदासीनीकरण से प्राप्त होते हैं। लवण बनने में अम्ल द्वारा दिया गया भाग ऋणायन और क्षारक द्वारा प्रदत्त भाग धनायन कहलाता है। उदाहरणार्थ, CuSO_4 और NaCl लवणों में Cu^{2+} और Na^+ धनायन हैं और SO_4^{2-} एवं Cl^- ऋणायन हैं। गुणात्मक विश्लेषण अनेक मापक्रमों पर किए जाते हैं। इनमें पदार्थ की अलग-अलग मात्रा प्रयुक्त होती है। बृहत् विश्लेषण (Macro analysis) में 0.1 से 0.5 g पदार्थ और लगभग 20 mL विलयन प्रयुक्त होता है। अंशसूक्ष्म विश्लेषण (semi micro analysis) में 0.05 g पदार्थ और 1 mL विलयन की आवश्यकता होती है जबकि सूक्ष्म विश्लेषण के लिए बहुत कम मात्रा की आवश्यकता होती है। विश्लेषण ऐसी अभिक्रियाओं द्वारा किया जाता है जिनका बोध हमें अपनी देखने और सूँघने वाली ज्ञानेंद्रियों द्वारा हो सकता है। ऐसी अभिक्रियाओं में—

- (क) अवक्षेप बनना
- (ख) रंग में परिवर्तन और
- (ग) गैस निकलना इत्यादि सम्मिलित होता है।

अकार्बनिक लवण का क्रमबद्ध विश्लेषण निम्नलिखित चरणों में होता है—

- (i) ठोस लवण और उसके विलयन का प्राथमिक परीक्षण।
- (ii) विलयन में अभिक्रियाओं द्वारा ऋणायन का निर्धारण (आर्द्र परीक्षण) और संपुष्टि परीक्षण।
- (iii) विलयन में अभिक्रियाओं द्वारा धनायन का निर्धारण (आर्द्र परीक्षण) और संपुष्टि परीक्षण।

ठोस लवण का प्राथमिक परीक्षण कभी-कभी बहुत महत्वपूर्ण जानकारी देता है, जिससे आगे का विश्लेषण आसान हो जाता है। यद्यपि यह परीक्षण परिणाम नहीं देते परन्तु कभी-कभी किन्हीं ऋणायनों अथवा धनायनों की उपस्थिति का महत्वपूर्ण संकेत देते हैं। यह परीक्षण 10-15 मिनट में किए जा सकते हैं। इनमें रंग, गंध और विलेयता इत्यादि जैसे सामान्य रंग-रूप और भौतिक गुणों को नोट करना और ठोस लवण के शुष्क-परीक्षण नामक परीक्षण करना सम्मिलित होता है। इन्हें शुष्क परीक्षण कहते हैं।

शुष्क लवण को गरम करना, ब्लो पाइप परीक्षण, ज्वाला परीक्षण, सुहागा मनका परीक्षण (borex bead test), सोडियम कार्बोनेट मनका परीक्षण, चारकोल कोटरिका परीक्षण (charcoal cavity test) इत्यादि शुष्क परीक्षण के अंतर्गत आते हैं। इनमें से कुछ परीक्षण इसी एकक में बाद में दिये गए हैं।

लवण की जल में विलेयता और जलीय विलयन की pH से लवण में उपस्थित आयनों के विषय में महत्वपूर्ण जानकारी मिलती है। यदि लवण का विलयन अम्लीय अथवा क्षारकीय प्रकृति का हो तो इसका अर्थ है कि यह जलीय विलयन में जल अपघटित हो रहा है। यदि विलयन क्षारकीय प्रकृति का हो तो लवण कोई कार्बोनेट या सल्फाइड इत्यादि हो सकता है। यदि विलयन अम्लीय प्रकृति दर्शाता है तो यह अम्लीय लवण अथवा दुर्बल क्षार और प्रबल अम्ल से बना लवण हो सकता है। इस स्थिति में विलयन को ऋणायनों के परीक्षण से पहले सोडियम कार्बोनेट से उदासीन कर लेना सर्वोत्तम होता है।

तनु H_2SO_4 /तनु HCl और सांद्र H_2SO_4 द्वारा प्राथमिक परीक्षण में निकलने वाली गैसों भी अम्लीय मूलकों के विषय में अच्छा संकेत देती हैं (देखें सारणी 7.1 और 7.3)। आयनों के संपुष्टि परीक्षणों से पहले प्राथमिक परीक्षण अवश्य करने चाहिए।

प्रयोग 7.1

उद्देश्य

निम्नलिखित में से एक धनायन और एक ऋणायन का परीक्षण करना—

धनायन - Pb^{2+} , Cu^{2+} , As^{3+} , Al^{3+} , Fe^{3+} , Mn^{2+} , Ni^{2+} , Zn^{2+} , Co^{2+} , Ca^{2+} , Sr^{2+} , Ba^{2+} , Mg^{2+} , NH_4^+

ऋणायन - CO_3^{2-} , S^{2-} , SO_3^{2-} , SO_4^{2-} , NO_2^- , NO_3^- , Cl^- , Br^- , I^- , PO_4^{3-} , $C_2O_4^{2-}$, CH_3COO^-

(अघुलनशील लवण सम्मिलित नहीं होंगे)

सिद्धांत

विश्लेषण में अत्यन्त उपयोगी दो मूल सिद्धांत निम्नलिखित हैं—

(i) विलेयता गुणनफल और (ii) उभयनिष्ठ आयन प्रभाव

जब लवण का आयनिक गुणनफल विलेयता गुणनफल से अधिक हो जाता है तो अवक्षेपण हो जाता है। लवण के आयनिक गुणनफल को उभयनिष्ठ आयन प्रभाव द्वारा नियंत्रित किया जाता है जिसके विषय में आप रसायन की पाठ्यपुस्तक में पढ़ चुके हैं।

आवश्यक सामग्री



- क्वथन नली - आवश्यकतानुसार
- परखनलियाँ - आवश्यकतानुसार
- मापक सिलिंडर - एक
- परखनली स्टैंड - एक
- परखनली होल्डर - एक
- निकास नली - एक
- कॉर्क - आवश्यकतानुसार
- निस्पंदक पत्र - आवश्यकतानुसार




- अभिकर्मक - आवश्यकतानुसार

ऋणायनों का क्रमबद्ध विश्लेषण

चरण I - तनु सल्फ्यूरिक अम्ल द्वारा प्राथमिक परीक्षण

इस परीक्षण में लवण पर तनु सल्फ्यूरिक अम्ल की अभिक्रिया (जिसकी प्रक्रिया नीचे दी गई है) कक्ष ताप पर और गरम करके नोट की जाती है। कार्बोनेट (CO_3^{2-}), सल्फाइड (S^{2-}), सल्फाइट (SO_3^{2-}), नाइट्राइट (NO_2^-) और ऐसीटेट (CH_3COO^-) तनु सल्फ्यूरिक अम्ल के साथ अभिक्रिया करके अलग-अलग गैस देते हैं। निकली हुई गैसों के गुणधर्मों के अध्ययन से ऋणायनों के विषय में सूचना प्राप्त होती है। गैसों के अभिलक्षणिक गुणधर्म संक्षेप में सारणी 7.1 में नीचे दिए गए हैं।



चित्र 7.1 - गैस का परीक्षण

प्रक्रिया

परखनली में 0.1 g लवण लेकर उसमें 1-2 mL तनु सल्फ्यूरिक अम्ल मिलाएं। यदि कमरे के ताप पर अभिक्रिया मिश्रण में कोई परिवर्तन हो तो ध्यान दें। यदि कोई गैस न निकले तो परखनली की सामग्री को गरम करें (चित्र 7.1) और निकली हुई गैस की पहचान सारणी 7.1 देखकर करें।

सारणी 7.1 - तनु सल्फ्यूरिक अम्ल द्वारा प्राथमिक परीक्षण

प्रेक्षण	अनुमान	
	निकली गैस	संभावित ऋणायन
तेज बुदबुदाहट के साथ एक रंगहीन गंधहीन गैस निकलती है जो चूने के पानी को दूधिया कर देती है।	CO_2	कार्बोनेट (CO_3^{2-})
सड़े अंडे जैसी गंध वाली एक रंगहीन गैस निकलती है जो लेड ऐसीटेट पत्र को काला कर देती है।	H_2S	सल्फाइड (S^{2-})
जलती हुई गंधक की तीखी गंध वाली एक रंगहीन गैस निकलती है, जो पोटेशियम डाइक्रोमेट के अम्लीय विलयन को हरा कर देती है।	SO_2	सल्फाइट (SO_3^{2-})
भूरे धूम निकलते हैं, जो स्टार्च युक्त अम्लीय पोटेशियम आयोडाइड विलयन को नीला कर देते हैं।	NO_2	नाइट्राइट (NO_2^-)
सिरके की गंध वाले रंगहीन धूम निकलते हैं, जो नीले लिटमस को लाल कर देते हैं।	CH_3COOH के धूम	ऐसीटेट (CH_3COO^-)

CO_3^{2-} , S^{2-} , SO_3^{2-} , NO_2^- और CH_3COO^- के संपुष्टि परीक्षण

यदि लवण जल में घुलनशील हो तो अम्लीय मूलकों के संपुष्टि परीक्षण (आर्द्र परीक्षण) जलीय निष्कर्ष द्वारा और यदि लवण अघुलनशील हो तो सोडियम कार्बोनेट निष्कर्ष द्वारा किए जाते हैं। कार्बोनेट (CO_3^{2-}) का संपुष्टि परीक्षण लवण के जलीय विलयन में किया जाता है अथवा ठोस लवण प्रयुक्त करते हैं क्योंकि सोडियम कार्बोनेट निष्कर्ष में कार्बोनेट आयन होते हैं। जलीय निष्कर्ष लवण को जल में घोल कर बनाया जाता है। सोडियम कार्बोनेट निष्कर्ष बनाना नीचे दिया गया है-

सोडियम कार्बोनेट निष्कर्ष बनाना

पॉर्सिलेन प्याली अथवा क्वथन नली में 1g लवण लें। इसमें लगभग 3 g ठोस सोडियम कार्बोनेट और 15 mL आसुत जल मिलाएं। सामग्री को विलोडित करते हुए 10 मिनट तक उबालें। ठंडा करके निरस्यंदित करें और निरस्यंद को सोडियम कार्बोनेट निष्कर्ष लेबल करें।

तनु सल्फ्यूरिक अम्ल के साथ अभिक्रिया करने वाले ऋणायनों के संपुष्टि परीक्षण नीचे सारणी 7.2 में दिए गए हैं।

सारणी 7.2 - CO_3^{2-} , S^{2-} , SO_3^{2-} , NO_2^- और CH_3COO^- के निर्धारण परीक्षण

ऋणायन	संपुष्टि परीक्षण
कार्बोनेट (CO_3^{2-})	परखनली में 0.1 g लवण लेकर तनु सल्फ्यूरिक अम्ल मिलाएं। तेज बुदबुदाहट के साथ CO_2 गैस निकलती है, जो चूने के पानी को दूधिया कर देती है। कुछ अधिक समय तक गैस प्रवाहित करने से दूधियापन विलुप्त हो जाता है।
सल्फाइड (S^{2-})	1 mL जलीय विलयन या सोडियम कार्बोनेट निष्कर्ष लेकर इसमें एक बूँद सोडियम नाइट्रोप्रुसाइड विलयन मिलाएं। नीललोहित अथवा बैंगनी रंग प्राप्त होता है।
*सल्फाइट (SO_3^{2-})	(क) एक परखनली में 1 mL जलीय विलयन अथवा सोडियम कार्बोनेट निष्कर्ष लेकर बेरियम क्लोराइड विलयन मिलाएं। श्वेत अवक्षेप प्राप्त होता है जो तनु हाइड्रोक्लोरिक अम्ल में घुल जाता है और सल्फर डाइऑक्साइड गैस भी निकलती है। (ख) एक परखनली में चरण 'क' का अवक्षेप लेकर उसमें तनु H_2SO_4 से अम्लीकृत पोटेशियम परमैंगनेट विलयन की कुछ बूँदें मिलाएं। पोटेशियम परमैंगनेट विलयन का रंग विलुप्त हो जाता है।
नाइट्राइट (NO_2^-)	(क) एक परखनली में 1 mL जलीय विलयन अथवा सोडियम कार्बोनेट निष्कर्ष लेकर कुछ बूँदें पोटेशियम आयोडाइड विलयन की और कुछ बूँदें स्टार्च विलयन की मिलाने के बाद ऐसीटिक अम्ल से अम्लीकृत करने से नीला रंग प्राप्त होता है। (ख) 1 mL जलीय विलयन को ऐसीटिक अम्ल से अम्लीकृत करें। 2-3 बूँदें सल्फैनिलिक अम्ल के विलयन की मिलाने के बाद 2-3 बूँदें 1-नैफ्थाइल ऐमीन अभिकर्मक की मिलाएं। लाल रंग प्राप्त होना नाइट्राइट आयन की उपस्थिति इंगित करता है।

* CO_2 गैस की भाँति सल्फर डाइऑक्साइड गैस भी चूने के पानी को दूधिया कर देती है। परन्तु CO_2 रंगहीन और गंधहीन गैस होती है और SO_2 गैस की अभिलक्षणिक गंध होती है।

ऐसीटेट (CH_3COO^-)


- (क) चाइना डिश में 0.1 g लवण लेकर 1 mL एथेनॉल और 0.2 mL सांद्र सल्फ्यूरिक अम्ल मिलाकर गरम करें। फलों जैसी गंध ऐसीटेट आयन की उपस्थिति संपुष्ट करती है।
- (ख) एक परखनली में 0.1 g लवण लेकर 1-2 mL आसुत जल मिलाकर अच्छी तरह हिलाएं और आवश्यक हो तो निस्यंदित कर लें। निस्यंद में 1-2 mL उदासीन** फेरिक क्लोराइड विलयन मिलाएं। गहरा लाल रंग प्राप्त होता है जो विलयन को गरम करने से विलुप्त हो जाता है और भूरे-लाल रंग का अवक्षेप बन जाता है।

** उदासीन फेरिक क्लोराइड विलयन बनाना - 1 mL फेरिक क्लोराइड विलयन में हिलाते हुए तनु NaOH विलयन को बूँद-बूँद कर स्थाई परन्तु थोड़ा अवक्षेप आने तक डालें। इसे निस्यंदित कर लें और विश्लेषण के लिए निस्यंद का उपयोग करें।


संपुष्टि परीक्षणों का रसायन

1. कार्बोनेट आयन [CO_3^{2-}] का परीक्षण

यदि ठोस लवण में तनु सल्फ्यूरिक अम्ल मिलाने से तेज़ बुदबुदाहट के साथ रंगहीन और गंधहीन गैस निकले तो इससे कार्बोनेट आयन की उपस्थिति इंगित होती है। गैस चूने के पानी को CaCO_3 बनने के कारण दूधिया कर देती है (चित्र 7.1)।




यदि चूने के पानी में से अधिक CO_2 प्रवाहित की जाए तो जल में घुलनशील कैल्सियम हाइड्रोजन कार्बोनेट बनने के कारण, दूधिया रंग विलुप्त हो जाता है।



2. सल्फाइड आयन [S^{2-}] का परीक्षण

- (क) तनु H_2SO_4 के साथ गरम करने पर सल्फाइड लवण हाइड्रोजन सल्फाइड गैस देते हैं जिसकी गंध सड़े अंडे जैसी होती है। लेड ऐसीटेट विलयन से भीगा हुआ निस्यंद-पत्र इसके संपर्क में आने पर लेड सल्फाइड बनने के कारण काला हो जाता है।



हाइड्रोजन




सल्फाइड




- (ख) यदि लवण जल में घुलनशील हो तो लवण का जलीय विलयन लेकर इसे अमोनियम हाइड्रॉक्साइड द्वारा क्षारकीय बना लें और सोडियम नाइट्रोप्रुसाइड विलयन मिलाएं। यदि यह जल में घुलनशील न हो तो सोडियम कार्बोनेट निष्कर्ष को लेकर इसमें सोडियम नाइट्रोप्रुसाइड विलयन

की कुछ बूँदें मिलाएं। संकुल यौगिक $\text{Na}_4[\text{Fe}(\text{CN})_5\text{NOS}]$ बनने के कारण नीललोहित अथवा बैंगनी रंग प्राप्त होना लवण में सल्फाइड आयन की उपस्थिति सुनिश्चित करता है।




3. सल्फाइड आयन $[\text{SO}_3^{2-}]$ का परीक्षण

(क) सल्फाइड लवण को तनु सल्फ्यूरिक अम्ल के साथ गरम करने पर SO_2 गैस निकलती है जो गंधक के जलने जैसी गंध वाली दमघोंटू गैस होती है।



यह गैस तनु H_2SO_4 से अम्लीकृत किए गए पोटैशियम डाइक्रोमेट पत्र को हरा कर देती है।



(ख) लवण का जलीय विलयन अथवा सोडियम कार्बोनेट निष्कर्ष, बेरियम क्लोराइड विलयन में मिलाने पर बेरियम सल्फाइड का श्वेत अवक्षेप देता है।

यह अवक्षेप निम्नलिखित परीक्षण देता है-




बेरियम के
यौगिक 

(i) तनु HCl में सल्फाइड के अपघटन के कारण अवक्षेप इसमें घुल जाता है। निकलने वाली SO_2 गैस का परीक्षण किया जा सकता है।





पोटैशियम
परमैंगनेट 


(ii) सल्फाइड का अवक्षेप अम्लीकृत पोटैशियम परमैंगनेट विलयन को रंगहीन कर देता है।



4. नाइट्राइट आयन $[\text{NO}_2^-]$ का परीक्षण



(क) ठोस नाइट्राइट लवण में तनु H_2SO_4 मिलाकर गरम करने से NO_2 गैस के भूरे-लाल धूम निकलते हैं। लवण के विलयन में पोटैशियम आयोडाइड विलयन मिलाने के बाद ताजा बना स्टार्च विलयन मिलाकर ऐसीटिक अम्ल द्वारा अम्लीकृत करने पर नीला रंग प्राप्त होता है। वैकल्पिक रूप से पोटैशियम आयोडाइड और स्टार्च के विलयन तथा ऐसीटिक अम्ल की कुछ बूँदों से भीगा हुआ फिल्टर पत्र गैस के संपर्क में आने पर निकली हुई आयोडीन की स्टार्च द्वारा अन्योन्यक्रिया के कारण नीला हो जाता है।





(ख) सल्फैनिलिक अम्ल-1-नैफ्थाइलऐमीन अभिकर्मक (ग्रीस-इलॉस्वे परीक्षण)


ऐसीटिक अम्ल से अम्लीकृत जलीय विलयन अथवा सोडियम कार्बोनेट निष्कर्ष में सल्फैनिलिक अम्ल और 1-नैफ्थाइलऐमीन मिलने पर अभिक्रिया में बने नाइट्रस अम्ल द्वारा सल्फैनिलिक अम्ल डाइऐजोकृत हो जाता है। डाइऐजोकृत अम्ल 1-नैफ्थाइलऐमीन से युग्मित होकर लाल रंजक बनाता है।



परीक्षण विलयन बहुत तनुकृत होना चाहिए। सांद्र विलयन में अभिक्रिया डाइऐजोकरण से आगे नहीं बढ़ती।

5. ऐसीटेट आयन $[\text{CH}_3\text{COO}^-]$ का परीक्षण


(क) यदि लवण की तनु H_2SO_4 से अभिक्रिया करने से सिरके जैसी गंध आती है तो यह ऐसीटेट आयन की उपस्थिति इंगित करता है। चाइना डिश में 0.1 g लवण लेकर इसमें 1 mL एथेनॉल मिलाएं। इसके बाद 0.2 mL सांद्र H_2SO_4 मिलाकर गरम करें। ऐथिल ऐसीटेट की फलों जैसी गंध CH_3COO^- आयन की उपस्थिति इंगित करती है।



ऐथिल ऐसीटेट

फलों जैसी गंध

(ख) ऐसीटेट उदासीन फेरिक क्लोराइड विलयन से अभिक्रिया द्वारा संकुल आयन बनने के कारण गहरा लाल रंग देता है। गरम करने पर संकुल टूट जाता है और आयरन(III)डाइहाइड्रॉक्सीऐसीटेट का भूरा-लाल अवक्षेप प्राप्त होता है।



आयरन(III)डाइहाइड्रॉक्सीऐसीटेट

(भूरा-लाल अवक्षेप)

चरण II - सांद्र सल्फ्यूरिक अम्ल द्वारा प्राथमिक परीक्षण

यदि तनु सल्फ्यूरिक अम्ल द्वारा परीक्षण से कोई सकारात्मक परिणाम प्राप्त न हो तो परखनली में 0.1 g लवण लेकर सांद्र सल्फ्यूरिक अम्ल की 3-4 बूँदें मिलाएं। अभिक्रिया मिश्रण में होने वाले परिवर्तन का अवलोकन पहले ठंडे में करें और फिर गरम करें। निकलने वाली गैस की पहचान करें। (देखें सारणी 7.3)।

सारणी 7.3 - सांद्र सल्फ्यूरिक अम्ल द्वारा प्राथमिक परीक्षण

प्रेक्षण	अनुमान	
	निकली गैस / धूम	संभावित ऋणायन
तीखी गंध वाली रंगहीन गैस निकलती है, जो अमोनियम हाइड्रॉक्साइड से भीगी काँच की छड़ परखनली के मुँह के पास लाने पर सघन और श्वेत धूम देती है।	HCl	क्लोराइड (Cl ⁻)
तीखी गंध वाली लाल-भूरी गैस निकलती है। अभिक्रिया मिश्रण में ठोस MnO ₂ मिलाकर गरम करने पर लालपन लिए गैस सघन हो जाती है। विलयन का रंग भी लाल हो जाता है।	Br ₂ के धूम	ब्रोमाइड (Br ⁻)
बैंगनी रंग के धूम निकलते हैं जो स्टार्च पत्र को नीला कर देते हैं और परखनली की दीवारों पर बैंगनी रंग के ऊर्ध्वपातज (sublimate) की परत बन जाती है। अभिक्रिया मिश्रण में MnO ₂ मिलाने पर धूम और सघन हो जाते हैं।	I ₂ के धूम	आयोडाइड (I ⁻)
भूरे धूम निकलते हैं जो अभिक्रिया मिश्रण को ताँबे की छीलन मिलाकर गरम करने से सघन हो जाते हैं और विलयन नीला हो जाता है।	NO ₂	नाइट्रेट (NO ₃ ⁻)
रंगहीन गंधहीन गैस निकलती है जो चूने के पानी को दूधिया कर देती है। चूने के पानी से बाहर निकली गैस जलाने पर नीली ज्वाला से जलती है।	CO और CO ₂	ऑक्सैलेट (C ₂ O ₄ ²⁻)

सांद्र सल्फ्यूरिक अम्ल से अभिक्रिया करने वाले ऋणायनों के संपुष्टि परीक्षण सारणी 7.4 में दिए हैं।

सारणी 7.4 - Cl^- , Br^- , I^- , NO_3^- और $\text{C}_2\text{O}_4^{2-}$ के संपुष्टि परीक्षण

ऋणायन	संपुष्टि परीक्षण
क्लोराइड (Cl^-)	<p>(क) परखनली में 0.1 g लवण लेकर एक चुटकी मैंगनीज डाइऑक्साइड और 2-3 बूँदें सांद्र सल्फ्यूरिक अम्ल की मिलाकर अभिक्रिया मिश्रण को गरम करें। हरित-पीली क्लोरिन गैस निकलती है जो तीखी गंध और विरंजक गुण द्वारा पहचानी जाती है।</p> <p>(ख) एक परखनली में 1 mL सोडियम कार्बोनेट निष्कर्ष लेकर उसे तनु HNO_3 से अम्लीकृत करें (या जलीय विलयन लें) और सिल्वर नाइट्रेट विलयन मिलाएं। दही जैसा श्वेत अवक्षेप प्राप्त होता है, जो अमोनियम हाइड्रॉक्साइड विलयन में घुलनशील होता है।</p> <p>(ग) एक परखनली में 0.1 g लवण और एक चुटकी ठोस पोटैशियम डाइक्रोमेट लेकर सांद्र H_2SO_4 मिलाएं और गरम करें और निकलने वाली गैस को सोडियम हाइड्रॉक्साइड विलयन में से प्रवाहित करें। यह पीला हो जाता है। विलयन को दो भागों में बाँट लें एक भाग को ऐसीटिक अम्ल से अम्लीकृत करें और लेड ऐसीटेट विलयन मिलाएं। पीला अवक्षेप प्राप्त होता है। दूसरे भाग को सल्फ्यूरिक अम्ल से अम्लीकृत करें और 1 mL ऐमिल ऐल्कोहॉल मिलाने के बाद 1 mL, 10% हाइड्रोजन परॉक्साइड मिलाएं। हल्का सा हिलाने से कार्बनिक परत नीली हो जाती है।</p>
ब्रोमाइड (Br^-)	<p>(क) एक परखनली में 0.1 g लवण और एक चुटकी MnO_2 लेकर 3-4 बूँदें सांद्र सल्फ्यूरिक अम्ल की मिलाकर गरम करें। सघन भूरे धूम निकलते हैं।</p> <p>(ख) 1 mL सोडियम कार्बोनेट निष्कर्ष लेकर हाइड्रोक्लोरिक अम्ल से अम्लीकृत करें (या जलीय निष्कर्ष लें)। 1 mL कार्बनटेट्राक्लोराइड (CCl_4)/क्लोरोफॉर्म (CHCl_3)/ कार्बन डाइसल्फाइड मिलाएं। अब बूँद-बूँद करके क्लोरिन जल अधिक्य में मिलाएं और परखनली को हिलाएं। कार्बनिक परत का भूरा रंग ब्रोमीन की उपस्थिति संपुष्टि करता है।</p> <p>(ग) 1 mL सोडियम कार्बोनेट निष्कर्ष को तनु HNO_3 से अम्लीकृत करें (या 1 mL जलीय निष्कर्ष लें) और सिल्वर नाइट्रेट विलयन मिलाएं। अमोनियम हाइड्रॉक्साइड विलयन में कठिनाई से घुलने वाला हल्के पीले रंग का अवक्षेप प्राप्त होता है।</p>
आयोडाइड (I^-)	<p>(क) लवण का हाइड्रोक्लोरिक अम्ल से अम्लीकृत 1 mL विलयन लेकर क्लोरोफॉर्म/कार्बन टेट्राक्लोराइड/कार्बन डाइसल्फाइड मिलाएं। अब परखनली को हिलाते हुए बूँद-बूँद करके क्लोरिन जल आधिक्य में मिलाएं। कार्बनिक परत में बैंगनी रंग उत्पन्न होता है।</p> <p>(ख) 1 mL सोडियम कार्बोनेट निष्कर्ष को तनु HNO_3 से अम्लीकृत करें (या जलीय निष्कर्ष लें) और सिल्वर नाइट्रेट विलयन मिलाएं। अमोनियम हाइड्रॉक्साइड विलयन में अविलेय पीले रंग का अवक्षेप प्राप्त होता है।</p>

*नाइट्रेट (NO ₃ ⁻)	एक परखनली में लवण का 1 mL जलीय विलयन या सोडियम कार्बोनेट निष्कर्ष लेकर उसमें 2 mL सांद्र H ₂ SO ₄ अच्छी तरह मिलाएं। मिश्रण को नल के नीचे ढंडा करें। इसमें ताजा बना फेरस सल्फेट विलयन परखनली की दीवार के सहारे बिना हिलाए मिलाएं। दोनों विलयनों के मिलन स्थल पर एक भूरी वलय बन जाती है।
ऑक्सैलेट (C ₂ O ₄ ²⁻)	(क) ऐसीटिक अम्ल द्वारा अम्लीकृत 1 mL सोडियम कार्बोनेट निष्कर्ष लेकर उसमें कैल्सियम क्लोराइड विलयन मिलाएं। अमोनियम ऑक्सैलेट और ऑक्सैलिक अम्ल के विलयन में अविलेय परन्तु तनु हाइड्रोक्लोरिक और तनु नाइट्रिक अम्ल में विलेय सफेद अवक्षेप प्राप्त होता है। (ख) परीक्षण का अवक्षेप तनु H ₂ SO ₄ में घोल लें। बहुत तनुकृत KMnO ₄ विलयन मिलाएं और गरम करें। KMnO ₄ विलयन का रंग विलुप्त हो जाता है। निकालने वाली गैस को चूने के पानी में से प्रवाहित करें, यह दूधिया हो जाता है।


संपृष्टि परीक्षणों का रसायन

1. क्लोराइड [Cl⁻] आयन का परीक्षण


- (क) यदि लवण को सांद्र सल्फ्यूरिक अम्ल के साथ गरम करने से एक तीखी गंध वाली रंगहीन गैस निकलती है जो अमोनिया विलयन के संपर्क से सघन सफेद धूम देती है तो लवण में Cl⁻ आयन हो सकते हैं और निम्नलिखित अभिक्रिया होती है।

मैंगनीज


डाइऑक्साइड





सिल्वर नाइट्रेट



- (ख) यदि लवण सांद्र H₂SO₄ और MnO₂ के साथ गरम करने पर फेन देता है और तीखी गंध वाली हरित-पीली गैस निकलती है तो इससे आवश्यक रूप Cl⁻ आयनों की उपस्थिति इंगित होती है।




- (ग) लवण के तनु HNO₃ से अम्लीकृत विलयन में सिल्वर नाइट्रेट विलयन मिलाने पर सिल्वर क्लोराइड का दही जैसा श्वेत अवक्षेप प्राप्त होता है, जो अमोनियम हाइड्रॉक्साइड विलयन में घुल जाता है। यह क्लोराइड आयनों की उपस्थिति दर्शाता है।



* यह परीक्षण पहले फेरस सल्फेट विलयन और बाद में सांद्र H₂SO₄ विलयन मिलाकर भी किया जा सकता है।

(घ) एक परखनली में थोड़ी सी लवण की मात्रा लें और बराबर मात्रा में ठोस पोटेशियम डाइक्रोमेट ($K_2Cr_2O_7$) तथा सांद्र H_2SO_4 मिलाकर परखनली को गरम करें और निकली हुई गैस को सोडियम हाइड्रॉक्साइड विलयन में से प्रवाहित करें। यदि पीला विलयन प्राप्त हो तो इसे दो भागों में बाँट लें। पहले भाग को ऐसीटिक अम्ल से अम्लीकृत करें और इसमें लेड ऐसीटेट का विलयन मिलाएं। पीले रंग का लेड क्रोमेट का अवक्षेप बनना क्लोराइड आयनों की उपस्थिति सुनिश्चित करता है। इस परीक्षण को **क्रोमिल क्लोराइड परीक्षण*** कहते हैं।



क्रोमिल



क्लोराइड





लेड

क्रोमेट




दूसरे भाग को तनु सल्फ्यूरिक अम्ल से अम्लीकृत करें और थोड़ी सी ऐमिल ऐल्कोहॉल मिलाने के बाद, 10% हाइड्रोजन परॉक्साइड का 1 mL विलयन मिलाएं। हल्का सा हिलाने पर कार्बनिक परत नीली हो जाती है। सोडियम हाइड्रॉक्साइड और क्रोमिल क्लोराइड की अभिक्रिया में बना CrO_4^{2-} आयन हाइड्रोजन परॉक्साइड से अभिक्रिया करके क्रोमियम पेन्टॉक्साइड, (CrO_5) (संरचना देखें), बनता है जो ऐमिल ऐल्कोहॉल में घुलकर नीला रंग देता है।



क्रोमियम पेन्टॉक्साइड की संरचना

2. ब्रोमाइड आयन (Br^-) का परीक्षण

लवण को सांद्र H_2SO_4 के साथ गरम करने से लाल-भूरे रंग के ब्रोमीन के धूम अधिकता में निकलते हैं यह Br^- आयनों की उपस्थिति इंगित करता है। MnO_2 मिलाने से धूम सघन हो जाते हैं। ब्रोमीन के वाष्प स्टार्च पत्र को पीला कर देते हैं।



(क) लवण के जलीय विलयन अथवा सोडियम कार्बोनेट निष्कर्ष को तनु HCl द्वारा उदासीन करने के बाद 1 mL कार्बन टेट्राक्लोराइड (CCl_4)/क्लोरोफॉर्म ($CHCl_3$)** मिलाएं और ताजा बना क्लोरीन जल बूँद-बूँद करके मिलाएं। परखनली को अच्छी तरह हिलाएं। कार्बनिक परत में ब्रोमीन घुलने के कारण भूरे रंग का उभरना Br^- आयनों की उपस्थिति सुनिश्चित करता है।



ब्रोमीन

सूँघने से

अत्यधिक

विषैली होती

है और


संक्षारक है



* क्रोमिल क्लोराइड परीक्षण लवण की न्यूनतम मात्रा से करना चाहिए जिससे Cr^{3+} आयनों से पर्यावरण को नुकसान न हो।





** कार्बन टेट्राक्लोराइड और क्लोरोफॉर्म के स्थान पर कार्बन डायैड सल्फाइड और डाइक्लोरोमेथेन (CH_2Cl_2) भी काम में लाए जा सकते हैं।

- (ख) लवण के सोडियम कार्बोनेट निष्कर्ष को तनु HNO_3 से अम्लीकृत करें इसमें AgNO_3 विलयन मिलाएं और परखनली को हिलाएं। हल्के पीले रंग का अवक्षेप प्राप्त होता है जो अमोनियम हाइड्रॉक्साइड में कठिनाई से घुलता है।




3. आयोडाइड आयन (I^-) के परीक्षण

- (क) यदि लवण को सांद्र H_2SO_4 के साथ गरम करने से तीखी गंध वाले बैंगनी धूम निकलते हैं, जो स्टार्च पत्र को नीला कर देते हैं और परखनली की दीवारों पर ऊर्ध्वपातज जम जाता है तो इससे I^- आयनों की उपस्थिति इंगित होती है। कुछ HI , सल्फर डाइऑक्साइड, हाइड्रोजन सल्फाइड और सल्फर भी निम्नलिखित अभिक्रियाओं के कारण बनती है।



अभिक्रिया मिश्रण में MnO_2 मिलाने पर बैंगनी धूम सघन हो जाते हैं।




- (ख) लवण का तनु HCl से उदासीन किया गया सोडियम कार्बोनेट निष्कर्ष अथवा जलीय विलयन लेकर 1 mL क्लोरोफॉर्म (CHCl_3) अथवा कार्बन टेट्राक्लोराइड मिलाकर अच्छी तरह हिलाएं। कार्बनिक परत में बैंगनी रंग का उभरना I^- आयनों की उपस्थिति की संपुष्टि करता है।



आयोडीन के कार्बनिक विलायक में घुलने से विलयन का रंग बैंगनी हो जाता है।

- (ग) लवण के सोडियम कार्बोनेट निष्कर्ष को तनु HNO_3 से अम्लीकृत करने के बाद AgNO_3 विलयन मिलाएं। अमोनियम हाइड्रॉक्साइड विलयन के आधिक्य में अघुलनशील पीले रंग का अवक्षेप बनना I^- आयनों की उपस्थिति सुनिश्चित करता है।



आयोडीन सूँघने
और त्वचा के
संपर्क में आने
पर हानिकारक



क्लोरीन सूँघने
पर विषैली






क्लोरोफॉर्म
सूँघने पर
विषैली एवं
हानिकारक



4. नाइट्रेट आयन $[\text{NO}_3^-]$ का परीक्षण




(क) यदि लवण सांद्र सल्फ्यूरिक अम्ल के साथ गरम करने पर हल्के भूरे रंग के धूम देता है तो लवण में ताँबे की छीलन अथवा चिप्स और सांद्र H_2SO_4 मिलाकर गरम करें। अत्यधिक भूरे धूम निकलना NO_3^- आयनों की उपस्थिति इंगित करता है। विलयन का रंग CuSO_4 बनने से नीला हो जाता है।



(ख) लवण का 1 mL जलीय विलयन अथवा सोडियम कार्बोनेट निष्कर्ष लेकर 2 mL सांद्र H_2SO_4 धीरे-धीरे मिलाएं। दोनों विलयनों को अच्छी तरह मिलाकर परखनली को नल के नीचे ढंडा करें। अब फेरस सल्फेट का ताजा बना विलयन परखनली की दीवार के सहारे बूँद-बूँद कर मिलाएं जिससे यह परखनली में उपस्थित द्रव के ऊपर एक परत बना ले। दोनों विलयनों के मिलन स्थल पर नाइट्रोसोफेरस सल्फेट बनने के कारण एक भूरा वलय बन जाता है (चित्र 7.2)। वैकल्पिक रूप से पहले फेरस सल्फेट मिलाया जाता है और फिर सल्फ्यूरिक अम्ल मिलाते हैं।



चित्र 7.2 - भूरे वलय बनना



कॉपर
सल्फेट



नाइट्रिक
अम्ल



ऑक्सैलेट




5. ऑक्सैलेट आयन $[\text{C}_2\text{O}_4^{2-}]$ का परीक्षण

यदि सांद्र सल्फ्यूरिक अम्ल द्वारा प्राथमिक परीक्षण में कार्बन डाइऑक्साइड गैस के साथ कार्बन मोनोक्साइड गैस भी निकलती है तो यह ऑक्सैलेट आयन की उपस्थिति इंगित करती है।




ऑक्सैलेट निम्नलिखित परीक्षणों से सुनिश्चित होता है।

- (क) सोडियम कार्बोनेट निष्कर्ष को ऐसीटिक अम्ल से अम्लीकृत करने के बाद कैल्शियम क्लोराइड विलयन मिलाएं। अमोनियम ऑक्सैलेट और ऑक्सैलिक अम्ल के विलयन में अविलेय श्वेत अवक्षेप प्राप्त होना ऑक्सैलेट आयन की उपस्थिति इंगित करता है।



- (ख) KMnO_4 परीक्षण

परीक्षण (क) से प्राप्त अवक्षेप को निस्संदिग्ध करने के बाद उसमें तनु H_2SO_4 विलयन मिलाने के बाद तनु KMnO_4 विलयन मिलाएं और गरम करें। KMnO_4 का गुलाबी रंग विलुप्त हो जाता है।



निकली हुई गैस को चूने के पानी में से प्रवाहित करने से श्वेत अवक्षेप प्राप्त होता है जो अधिक समय तक गैस प्रवाहित करने से घुल जाता है।

चरण III - सल्फेट एवं फ़ॉस्फेट का परीक्षण

यदि I और II चरण में कोई सकारात्मक परिणाम नहीं प्राप्त होता तो सल्फेट और फ़ॉस्फेट आयनों के परीक्षण किए जाते हैं। यह परीक्षण सारणी 7.5 में संक्षेप में दिए हैं।


सारणी 7.5 - सल्फेट और फ़ॉस्फेट के संपुष्टि परीक्षण

आयन	संपुष्टि परीक्षण
सल्फेट (SO_4^{2-})	<p>(क) लवण का 1 mL जलीय विलयन या सोडियम कार्बोनेट निष्कर्ष लेकर उसे तनु हाइड्रोक्लोरिक अम्ल से अम्लीकृत करने के बाद उसमें BaCl_2 विलयन मिलाएं। सांद्र HCl या सांद्र HNO_3 में अविलेय सफेद अवक्षेप प्राप्त होता है।</p> <p>(ख) जलीय विलयन अथवा सोडियम कार्बोनेट निष्कर्ष को ऐसीटिक अम्ल से अम्लीकृत करें और लेड ऐसीटेट विलयन मिलाएं। श्वेत अवक्षेप का उत्पन्न होना SO_4^{2-} आयनों की उपस्थिति सुनिश्चित करता है।</p>
फ़ॉस्फेट (PO_4^{3-})	<p>(क) लवण के जलीय विलयन अथवा सोडियम कार्बोनेट निष्कर्ष को सांद्र HNO_3 द्वारा अम्लीकृत करें और अमोनियम मोलिब्डेट विलयन मिलाएं और उबलने तक गरम करें। कैनेरी पीत अवक्षेप प्राप्त होता है।</p>


संपुष्टि परीक्षणों का रसायन

1. सल्फेट $[SO_4^{2-}]$ आयन का परीक्षण

(क) ऐसीटिक अम्ल द्वारा अम्लीकृत लवण का जलीय विलयन अथवा सोडियम कार्बोनेट निष्कर्ष, बेरियम क्लोराइड मिलाने पर सांद्र HCl या सांद्र HNO_3 में अविलेय बेरियम सल्फेट का श्वेत अवक्षेप देता है।




(ख) जब ऐसीटिक अम्ल से अम्लीकृत जलीय विलयन अथवा सोडियम कार्बोनेट निष्कर्ष में लेड ऐसीटेट मिलाया जाता है तो लेड सल्फेट का श्वेत अवक्षेप प्राप्त होता है।



2. फ़ॉस्फ़ेट $[PO_4^{3-}]$

(क) फ़ॉस्फ़ेट आयन युक्त परीक्षण विलयन में सांद्र नाइट्रिक अम्ल और अमोनियम मोलिब्डेट विलयन मिलाकर उबालें। विलयन में पीला रंग अथवा अमोनियम फ़ॉस्फोमोलिब्डेट $(NH_4)_3[PO_4]_4$ का कैनेरी-पीत रंग अथवा कैनेरी-पीत अवक्षेप बनता है। फ़ॉस्फ़ेट की प्रत्येक ऑक्सीजन Mo_3O_{10} समूह से विस्थापित हो जाती है।



धनायनों का क्रमबद्ध विश्लेषण

धनायनों का विश्लेषण निम्नलिखित योजना के अनुसार किया जा सकता है।

चरण I - धनायन की पहचान के लिए लवण का प्राथमिक परीक्षण

1. रंग परीक्षण

लवण का रंग ध्यानपूर्वक देखें। यह धनायनों के सम्बन्ध में महत्वपूर्ण जानकारी दे सकता है। सारणी 7.6 में कुछ धनायनों के लवणों के अभिलक्षणिक रंग दिए हैं।

सारणी 7.6 - कुछ धातु आयनों के अभिलक्षणिक रंग

रंग	संभावित धनायन
हल्का हरा, पीला / भूरा	Fe^{2+} , Fe^{3+}
नीला	Cu^{2+}
चमकदार हरा	Ni^{2+}
नीला, लाल, बैंगनी, गुलाबी	Co^{2+}
हल्का गुलाबी	Mn^{2+}

2. शुष्क गरम करने का परीक्षण

- एक साफ और सूखी परखनली में 0.1 g शुष्क लवण लें।
- उपरोक्त परखनली को लगभग एक मिनट तक गरम करें और अवशेष के रंग का अवलोकन करें जब यह गरम हो और फिर जब यह ठंडा हो जाए। परिवर्तन के प्रेक्षण धनायनों की उपस्थिति के विषय में सूचना देते हैं; इन्हें निर्णायक संकेत नहीं मानना चाहिए (देखें सारणी 7.7)।


सारणी 7.7 - ठंडे और गरम लवण के रंग से अनुमान

ठंडे में रंग	गरम होने पर रंग	अनुमान
नीला	श्वेत	Cu^{2+}
हरा	गंदला श्वेत या पीला	Fe^{2+}
श्वेत	पीला	Zn^{2+}
गुलाबी	नीला	Co^{2+}

3. ज्वाला परीक्षण

कई धातुओं के क्लोराइड ज्वाला को अभिलक्षणिक रंग प्रदान करते हैं क्योंकि यह अदीप्त (non-luminous) ज्वाला में वाष्पशील होते हैं। यह परीक्षण प्लैटिनम के तार की सहायता से निम्नलिखित प्रकार से किया जाता है।

- प्लैटिनम के तार के सिरे पर एक छोटा सा छल्ला बनाएं।
- छल्ले को साफ करने के लिए इसे सांद्र हाइड्रोक्लोरिक अम्ल में डुबाएं और इसे अदीप्त ज्वाला में रखें (चित्र 7.3)।
- पद-(ii) को तब तक दोहराएं जब तक तार ज्वाला को रंग प्रदान करना बंद न कर दे।
- एक साफ़ वॉच ग्लास में हाइड्रोक्लोरिक अम्ल की 2-3 बूँदें लेकर उसमें लवण की थोड़ी सी मात्रा से लेप (पेस्ट) बनाएं।
- प्लैटिनम के तार के साफ़ किए गए छल्ले को पेस्ट में डुबा कर अदीप्त (ऑक्सीकारक) ज्वाला में ले जाएं (चित्र 7.3 ग)
- पहले ज्वाला के रंग को यँ ही देखें और फिर नीले काँच में से देखें और सारणी 7.8 की सहायता से धातु आयन की पहचान करें।



चित्र 7.3 - ज्वाला परीक्षण करना


सारणी 7.8 - ज्वाला परीक्षण से अनुमान लगाना

केवल आँखों से देखने पर ज्वाला का रंग	नीले काँच में से देखने पर ज्वाला का रंग	अनुमान
नीले केंद्र वाली हरी ज्वाला	वही रंग दिखता है जो बिना काँच के दिखता है।	Cu^{2+}
किरमिजी (crimson)	नीललोहित	Sr^{2+}
सेब जैसा हरा	नीलापन लिए हरा	Ba^{2+}
ईंट जैसा लाल	हरा	Ca^{2+}

4. बोरेक्स मनका परीक्षण

यह परीक्षण केवल रंगीन लवणों के लिए किया जाता है क्योंकि बोरेक्स धातु लवणों के साथ अभिक्रिया करके धातु बोरेट या धातु बनाता है जिनके अभिलक्षणिक रंग होते हैं।


- यह परीक्षण करने के लिए प्लैटिनम के तार के एक सिरे पर छल्ला बनाएं और ज्वाला में तब तक गरम करें जब तक यह तप्त लाल न हो जाए।
- गरम छल्ले को बोरेक्स पाउडर में डुबोएं और दोबारा तब तक गरम करें जब तक बोरेक्स छल्ले पर रंगहीन पारदर्शी मनका न बना ले। बोरेक्स के मनके को लवण में डुबोने से पहले सुनिश्चित कर लें कि मनका रंगहीन और पारदर्शी है। यदि यह रंगीन है तो इसका अर्थ यह है कि प्लैटिनम का तार साफ नहीं है। तब तार को साफ़ करने के बाद दोबारा मनका बनाएं।
- मनके को शुष्क लवण की थोड़ी सी मात्रा में डुबाकर दोबारा ज्वाला में ले जाएं।
- मनके के रंग को अदीप्त और दीप्त ज्वाला में तथा जब यह गरम हो और जब ठंडा हो, देखें (चित्र 7.4)।
- प्लैटिनम तार से मनका निकालने के लिए इसे लाल होने तक गरम करें और प्लैटिनम तार को उँगली से थपकी दें (चित्र 7.5)।




चित्र 7.4 - बोरेक्स मनका परीक्षण-

(क) अपचायी ज्वाला में गरम करना। (ख) ऑक्सीकारक ज्वाला में गरम करना।


बोरेक्स को गरम करने से यह क्रिस्टलन जल को छोड़ देता है और सोडियम मेटाबोरेट और बोरिक ऐनहाइड्राइड में अपघटित हो जाता है।



बोरेक्स




धातु लवण के साथ ऐनहाइड्राइड धातु का मेटाबोरेट बनाता है जो ऑक्सीकारक और अपचायी ज्वाला में अलग-अलग रंग देता है। कॉपर सल्फेट के उदाहरण में निम्नलिखित अभिक्रियाएं होती हैं।




अपचायी ज्वाला में दो अभिक्रियाएं संभव हैं-


(i) नीला $\text{Cu}(\text{BO}_2)_2$, रंगहीन क्यूप्रस मेटाबोरेट में निम्नलिखित प्रकार से अपचित हो जाता है।



अथवा (ii) क्यूप्रिक मेटाबोरेट धात्विक कॉपर में अपचित हो सकता है और मनका लाल और अपारदर्शी प्रतीत होता है।



धातु आयन की प्राथमिक पहचान सारणी 7.9 द्वारा की जा सकती है।



चित्र 7.5 - बोरेक्स मनका हटाना


सारणी 7.9 - बोरेक्स मनका परीक्षण से अनुमान

ऑक्सीकारक ज्वाला (अदीप्त ज्वाला) में गरम करना		अपचायी ज्वाला (दीप्त ज्वाला) में गरम करना		अनुमान
लवण मनके का रंग		लवण मनके का रंग		
ठंडे में	गरम होने पर	ठंडे में	गरम होने पर	
नीला	हरा	अपारदर्शी लाल	रंगहीन	Cu^{2+}
भूरा-लाल	बैंगनी	सलेटी	सलेटी	Ni^{2+}
हल्का बैंगनी	हल्का बैंगनी	रंगहीन	रंगहीन	Mn^{2+}
पीला	पीला-भूरा	हरा	हरा	Fe^{3+}

5. चारकोल कोटरिका परीक्षण


धात्विक कार्बोनेट चारकोल कोटरिका में गरम करने पर संगत ऑक्साइडों में विघटित हो जाते हैं। ऑक्साइड कोटरिका में एक रंगीन अवशेष जैसा प्रतीत होता है। कभी-कभी चारकोल कोटरिका के कार्बन द्वारा ऑक्साइड धातु में अपचित हो जाता है। परीक्षण को निम्नलिखित प्रकार से किया जा सकता है-

- चारकोल के ब्लॉक में चारकोल बेधक की सहायता से छोटी सी कोटरिका बनाएं। दबाव न डालें अन्यथा यह टूट जाएगी (चित्र 7.6 क)।
- कोटरिका को लगभग 0.2 g लवण और 0.5 g निर्जल सोडियम कार्बोनेट के मिश्रण से भरें।



चित्र 7.6 - (क) चारकोल कोटरिका बनाना (ख) लवण को कोटरिका में गरम करना




- कोटरिका के लवण को एक-दो बूँद जल से गीला करें अन्यथा लवण/मिश्रण उड़ जाएगा।
- लवण को दीप्त (अपचायी) ज्वाला में गरम करने के लिए फूँकनी (ब्लोपाइप) का प्रयोग करें और कोटरिका में बने ऑक्साइड/धात्विक मनके के रंग का अवलोकन गरम रहने पर और ठंडा होने पर करें (चित्र 7.6 ख)। ऑक्सीकारक और अपचायी ज्वाला चित्र 7.7 'क' एवं 'ख' में दिखलाए के अनुसार प्राप्त करें।




- नोट -
- ऑक्सीकारक ज्वाला प्राप्त करने के लिए फूँकनी की नॉजल लगभग एक तिहाई ज्वाला के अन्दर रखें।
 - अपचायी ज्वाला प्राप्त करने के लिए फूँकनी की नॉजल को बाहर रखें।

चित्र 7.7 - ऑक्सीकारक एवं अपचायी ज्वाला प्राप्त करना (क) अपचायी ज्वाला (ख) ऑक्सीकारक ज्वाला

(v) नए लवण के परीक्षण के लिए सदैव नयी कोटरिका बनाएं। CuSO_4 से परीक्षण करने पर निम्नलिखित परिवर्तन होते हैं।



ZnSO_4 के केस में-



गरम रहने पर पीला,
ठंडा होने पर श्वेत

धात्विक आयन का अनुमान सारणी 7.10 से लगाया जा सकता है।

सारणी 7.10 - चारकोल कोटरिका परीक्षण से अनुमान





प्रेक्षण	अनुमान
गरम होने पर पीला और ठंडा होने पर सलेटी अवशेष प्राप्त होता है।	Pb^{2+}
लहसुन की गंध वाला श्वेत अवशेष	As^{3+}
भूरा अवशेष	Cd^{2+}
गरम होने पर पीला और ठंडा होने पर श्वेत अवशेष	Zn^{2+}

6. कोबाल्ट नाइट्रेट परीक्षण

यदि चारकोल कोटरिका का अवशेष श्वेत हो तो कोबाल्ट नाइट्रेट परीक्षण किया जाता है।

- अवशेष में दो या तीन बूँदें कोबाल्ट नाइट्रेट विलयन की मिलाएं।
- इसे अदीप्त ज्वाला में एक फूँकनी की सहायता से गरम करें और अवशेष के रंग का अवलोकन करें। गरम करने पर कोबाल्ट नाइट्रेट, कोबाल्ट (II) ऑक्साइड में विघटित हो जाता है जो कोटरिका में उपस्थित धात्विक लवण के साथ अभिलक्षणिक रंग देता है।

इस प्रकार से ZnO , Al_2O_3 और MgO के साथ निम्नलिखित अभिक्रियाएं होती हैं।



चरण II - धनायनों की पहचान के लिए आर्द्र परीक्षण (Wet tests)

उपरोक्त प्राथमिक परीक्षणों में सूचित क्षारकीय मूलक निम्नलिखित क्रमबद्ध विश्लेषण द्वारा सुनिश्चित किए जाते हैं। प्रथम आवश्यक चरण, लवण का पारदर्शी विलयन बनाना है। इसे **मूल विलयन** कहते हैं। यह निम्नलिखित प्रकार से बनाया जाता है-

मूल विलयन बनाना

मूल विलयन बनाने के लिए क्रमवार एक के बाद एक निम्नलिखित पद अपनाए जाते हैं। यदि लवण किसी विशेष विलायक में गरम करने पर भी नहीं घुलता तो अगला विलायक आजमाया जाता है। निम्नलिखित विलायकों को आजमाया जाता है-

1. साफ़ क्वथन नली में थोड़ा-सा लवण लेकर उसमें कुछ mL आसुत जल मिलाकर हिलाएं। यदि लवण न घुले तो क्वथन नली की सामग्री को तब तक गरम करें जब तक लवण पूर्णतः न घुल जाए।
2. यदि लवण उपरोक्त विवरण के अनुसार जल में न घुले तो साफ परखनली में फिर से लवण लेकर उसमें कुछ mL तनु हाइड्रोक्लोरिक अम्ल के मिलाएं। यदि लवण ठंडे में न घुले तो क्वथन नली को लवण के पूर्णतः घुलने तक गरम करें।
3. यदि लवण जल अथवा तनु हाइड्रोक्लोरिक अम्ल में गरम करने पर भी न घुले तो इसे कुछ mL सांद्र HCl में गरम करके घोलने का प्रयास करें।
4. यदि लवण सांद्र HCl में न घुले तो इसे तनु नाइट्रिक अम्ल में घोलें।
5. यदि लवण नाइट्रिक अम्ल में भी नहीं घुलता तो सांद्र HCl और सांद्र HNO₃ के 3:1 मिश्रण में घोलने का प्रयास करें। यह मिश्रण ऐक्वारेजिया कहलाता है। ऐक्वारेजिया में न घुलने वाले लवण को अघुलनशील लवण माना जाता है।


समूह विश्लेषण

(I) शून्य समूह के धन आयन (NH₄⁺ आयन) का विश्लेषण

- (क) परखनली में 0.1 g लवण लेकर इसमें 1-2 mL, NaOH विलयन मिलाएं और गरम करें। यदि अमोनिया की गंध आए तो यह अमोनियम आयनों की उपस्थिति की सूचना देती है। परखनली के मुँह के पास हाइड्रोक्लोरिक अम्ल से भीगी एक काँच की छड़ लाएं। सफ़ेद धूम दिखाई पड़ते हैं।
- (ख) गैस को नेस्लर अभिकर्मक में से प्रवाहित करें। भूरा अवक्षेप प्राप्त होता है।


NH₄⁺ आयन के संपुष्टि परीक्षण का रसायन

- (क) सोडियम हाइड्रॉक्साइड की अमोनियम लवण पर क्रिया से निकली अमोनिया गैस हाइड्रोक्लोरिक अम्ल से अभिक्रिया करके अमोनियम क्लोराइड देती है जिसके श्वेत रंग के घने धूम दिखाई देते हैं।



नेस्लर अभिकर्मक में से गैस को प्रवाहित करने पर क्षारकीय मरक्युरी (II) ऐमीडो-आयोडीन का भूरा रंग या अवक्षेप प्राप्त होता है।


मरक्युरी
लवण



I से VI तक समूहों के क्षारकीय मूलकों के विश्लेषण के लिए प्रवाह संचित्र में दर्शाई गई व्यवस्था के अनुसार अभिकर्मकों का प्रयोग करके धनायन मूल विलयन से अवक्षेपित कर लिए जाते हैं। (देखें सारणी 7.11)।

छ: समूहों के धनायनों को पृथक करना निम्नलिखित प्रकार से प्रदर्शित किया गया है।

प्रवाह संचित्र*



* यह प्रवाह संचित्र केवल एक धनायन ज्ञात करने के लिए है। एक से अधिक धनायन ज्ञात करने के लिए इसमें परिवर्तन की आवश्यकता होगी।

सारणी 7.11 - आयनों को अवक्षेपित करने के लिए समूह अभिकर्मक

समूह	धनायन*	समूह अभिकर्मक
शून्य समूह	NH_4^+	कोई भी नहीं
समूह-I	Pb^{2+}	तनु HCl
समूह-II	$\text{Pb}^{2+}, \text{Cu}^{2+}, \text{As}^{3+}$	तनु HCl की उपस्थिति में H_2S गैस
समूह-III	$\text{Al}^{3+}, \text{Fe}^{3+}$	NH_4Cl की उपस्थिति में NH_4OH
समूह-IV	$\text{Co}^{2+}, \text{Ni}^{2+}, \text{Mn}^{2+}, \text{Zn}^{2+}$	NH_4OH की उपस्थिति में H_2S
समूह-V	$\text{Ba}^{2+}, \text{Sr}^{2+}, \text{Ca}^{2+}$	NH_4OH की उपस्थिति में $(\text{NH}_4)_2\text{CO}_3$
समूह-VI	Mg^{2+}	कोई भी नहीं

(II) समूह-I के धनायन का विश्लेषण

एक परखनली में मूल विलयन की थोड़ी सी मात्रा लें (यदि गरम सांद्र HCl में बनाया हो) और ठंडा जल मिलाने के बाद परखनली को नल के नीचे ठंडा करें। यदि श्वेत अवक्षेप प्राप्त होता है तो यह Pb^{2+} आयनों की उपस्थिति दर्शाता है। दूसरी ओर यदि मूल विलयन जल में बनाया गया हो और तनु HCl मिलाने पर सफेद अवक्षेप प्राप्त हो, तब भी यह Pb^{2+} आयनों की उपस्थिति दर्शाता है। संपुष्टि परीक्षणों का विवरण सारणी 7.12 में दिया गया है।


सारणी 7.12 - ग्रुप-I के धनायन (Pb^{2+}) का संपुष्टि परीक्षण

प्रयोग	प्रेक्षण
अवक्षेप को गरम जल में घोल लें और गरम विलयन को तीन भागों में बाँट लें।	
(1) पहले भाग में पोटैशियम आयोडाइड विलयन मिलाएं।	पीला अवक्षेप प्राप्त होता है।
(2) दूसरे भाग में पोटैशियम क्रोमेट विलयन मिलाएं।	पीला अवक्षेप प्राप्त होता है जो NaOH में घुलनशील और अमोनियम ऐसीटेट में अविलेय है।
(3) गरम विलयन के तीसरे भाग में कुछ बूँदें ऐल्कोहॉल की डालें और तनु सल्फ्यूरिक अम्ल मिलाएं।	श्वेत अवक्षेप प्राप्त होता है जो अमोनियम ऐसीटेट विलयन में घुलनशील होता है।

Pb^{2+} आयन के संपुष्टि परीक्षण का रसायन


लेड प्रथम समूह में लेड क्लोराइड के रूप में अवक्षेपित होता है। अवक्षेप गरम जल में घुलनशील होता है।

1. पोटैशियम आयोडाइड (KI) मिलाने पर, लेड आयोडाइड का पीला अवक्षेप प्राप्त होता है जो Pb^{2+} आयनों की उपस्थिति की संपुष्टि करता है। यह पीला अवक्षेप (PbI_2) उबलते हुए जल में घुल जाता है और ठंडा करने पर चमकदार क्रिस्टलों के रूप में पुनः प्रकट हो जाता है।




* यहाँ केवल वे ही धनायन दिए हैं, जो पाठ्यक्रम में हैं।

2. पोटैशियम क्रोमेट (K_2CrO_4) विलयन मिलाने पर लेड क्रोमेट का पीला अवक्षेप प्राप्त होता है। यह Pb^{2+} आयनों की उपस्थिति की संपुष्टि करता है।




पीला अवक्षेप ($PbCrO_4$) गरम NaOH विलयन में घुलनशील होता है।




टेट्राहाइड्रॉक्सीप्लम्बेट(II)

3. ऐल्कोहॉल के बाद तनु H_2SO_4 मिलाने पर लेड सल्फेट ($PbSO_4$) का श्वेत अवक्षेप प्राप्त होता है।



टेट्राऐसीटोप्लम्बेट(II) आयन बनने के कारण लेड सल्फेट, अमोनियम ऐसीटेट विलयन में घुलनशील होता है। ऐसीटिक अम्ल की कुछ बूँदें मिला देने से अभिक्रिया प्रवर्तित होती है।




(III) समूह-II के धनायनों का विश्लेषण

हाइड्रोजन
सल्फाइड



यदि ग्रुप-I अनुपस्थित हो तो उसी परखनली में जल आधिक्य में मिलाएं। विलयन को गरम करने के बाद 1-2 मिनट तक उसमें से H_2S गैस प्रवाहित करें (चित्र 7.6)। यदि कोई अवक्षेप प्राप्त हो तो यह समूह-II के धनायनों की उपस्थिति को इंगित करता है। संपूर्ण अवक्षेपण सुनिश्चित करने के लिए विलयन में से और अधिक H_2S गैस प्रवाहित करें। यदि अवक्षेप का रंग काला हो तो यह Cu^{2+} अथवा Pb^{2+} आयनों की उपस्थिति इंगित करता है। यदि यह पीले रंग का हो तो As^{3+} आयनों की उपस्थिति इंगित होती है।



चित्र 7.8 - H_2S गैस बनाने के लिए किप उपकरण

ग्रुप-II के अवक्षेप को एक परखनली में लेकर इसमें पीत अमोनियम सल्फाइड (yellow ammonium sulphide) का विलयन आधिक्य में मिलाएं। परखनली को हिलाएं, यदि अवक्षेप अघुलनशील हो तो **समूह-II-A (कॉपर समूह)** उपस्थित है। यदि अवक्षेप घुलनशील हो तो यह **ग्रुप-II-B (आर्सेनिक समूह)** की उपस्थिति इंगित करता है।

समूह-II A और II B के संपुष्टि परीक्षण सारणी 7.13 में दिए गए हैं।

सारणी 7.13 - समूह-II A और II B के धनायनों के संपुष्टि परीक्षण


समूह-II A के धनायनों (Pb^{2+} , Cu^{2+}) का पीत अमोनियम सल्फाइड में अघुलनशील काला अवक्षेप प्राप्त होता है।	यदि पीत अमोनियम सल्फाइड में घुलनशील पीला अवक्षेप प्राप्त होता है तो As^{3+} आयन उपस्थित है।
समूह-II A के अवक्षेप को तनु नाइट्रिक अम्ल में घोलने के बाद कुछ बूँदें ऐल्कोहॉल की और तनु H_2SO_4 को मिलाएं।	विलयन को तनु HCl से अम्लीकृत करें। एक पीला अवक्षेप बनता है। अवक्षेप को सांद्र नाइट्रिक अम्ल के साथ गरम करें और अमोनियम मॉलिब्डेट विलयन मिलाएं। कैनरीपीत अवक्षेप प्राप्त होता है।
श्वेत अवक्षेप Pb^{2+} आयनों की उपस्थिति संपुष्टि करता है। अवक्षेप को अमोनियम ऐसीटेट विलयन में घोल लें। ऐसीटिक अम्ल से अम्लीकृत करें और विलयन को दो भागों में बाँट लें। (i) पहले भाग में पोटैशियम क्रोमेट विलयन मिलाएं, इससे पीला अवक्षेप बनता है। (ii) दूसरे भाग में पोटैशियम आयोडाइड विलयन मिलाएं, इससे पीला अवक्षेप प्राप्त होता है।	यदि कोई अवक्षेप प्राप्त नहीं होता तो अमोनियम हाइड्रॉक्साइड विलयन को आधिक्य में मिलाएं। नीले रंग का विलयन प्राप्त होता है। इसे ऐसीटिक अम्ल से अम्लीकृत करें और पोटैशियम फ़ैरोसायनाइड विलयन मिलाएं। चाकलेटी भूरा अवक्षेप प्राप्त होता है।

समूह-II A (कॉपर समूह)


समूह-II A के धनायनों के संपुष्टि परीक्षणों का रसायन

1. लेड (Pb^{2+}) आयन का परीक्षण



अवक्षेपित लेड सल्फाइड तनु HNO_3 में घुल जाता है। इस विलयन में तनु H_2SO_4 और ऐल्कोहॉल की कुछ बूँदें मिलाने पर लेड सल्फेट का श्वेत अवक्षेप प्राप्त होता है। यह लेड आयनों की उपस्थिति इंगित करता है।



श्वेत अवक्षेप अमोनियम ऐसीटेट विलयन के साथ उबालने से घुल जाता है। जब इस विलयन को ऐसीटिक अम्ल से अम्लीकृत किया जाता है और पोटैशियम क्रोमेट विलयन मिलाया जाता है तो $PbCrO_4$ का पीला अवक्षेप बनता है। पोटैशियम आयोडाइड विलयन मिलाने पर लेड आयोडाइड का पीला अवक्षेप प्राप्त होता है।



अमोनियम टेट्राऐसीटोप्लम्बेट(II)




ऐल्कोहॉल






2. कॉपर (Cu²⁺) आयन का परीक्षण


(क) कॉपर नाइट्रेट बनने के कारण कॉपर सल्फाइड नाइट्रिक अम्ल में घुल जाता है।



अधिक समय तक गरम करने से सल्फर, सल्फेट में आक्सीकृत हो जाता है और कॉपर सल्फेट बनता है तथा विलयन नीला हो जाता है। NH₄OH की थोड़ी सी मात्रा क्षारकीय कॉपर सल्फेट अवक्षेपित कर देती है जो टेट्राऐमीनकॉपर(II) संकुल बनने के कारण अमोनियम हाइड्रॉक्साइड में घुल जाता है।






(ख) नीला विलयन ऐसीटिक अम्ल से अम्लीकृत करने के बाद पोटैशियम फेरोसायनाइड, [K₄Fe(CN)₆] विलयन मिलाने पर कॉपर फेरोसायनाइड बनने के कारण चॉकलेटी रंग देता है।



समूह-II B (आर्सेनिक समूह)

यदि ग्रुप-II का अवक्षेप पीत अमोनियम सल्फाइड में घुल जाए और विलयन का रंग पीला हो तो यह As³⁺ आयनों की उपस्थिति प्रदर्शित करता है। As₂S₃ के घुलने से बना अमोनियम थायोआर्सेनाइड तनु HCl से विघटित हो जाता है और आर्सेनिक (V) सल्फाइड का पीला अवक्षेप बनता है, जो सांद्र नाइट्रिक अम्ल में गरम करने पर आर्सेनिक अम्ल बनने के कारण घुल जाता है। अभिक्रिया मिश्रण में अमोनियम मोलिब्डेट विलयन मिलाकर गरम करने से कैनेरी-पीत अवक्षेप बनता है। यह As³⁺ आयनों की उपस्थिति की संपुष्टि करता है।





(IV) समूह-III के धनायनों का विश्लेषण

यदि समूह-II अनुपस्थित हो तो Fe^{2+} आयनों को Fe^{3+} आयनों में परिवर्तित करने के लिए मूल विलयन लेकर सांद्र HNO_3 की 2-3 बूँदें मिलाएं। विलयन को कुछ मिनट तक गरम करें। ठंडा करने के बाद थोड़ा सा ठोस अमोनियम क्लोराइड (NH_4Cl) और अमोनियम हाइड्रॉक्साइड (NH_4OH) विलयन अमोनिया की गंध आने तक आधिक्य में मिलाएं। परखनली को हिलाएं। यदि भूरा अथवा श्वेत अवक्षेप बने तो यह समूह-III के धनायनों की उपस्थिति इंगित करता है। समूह-III के धनायनों के संपुष्टि परीक्षण सारणी 7.14 में संक्षेप में दिए हैं।


अवक्षेप के रंग एवं प्रकृति का अवलोकन करें। श्वेत रंग का जिलेटनी अवक्षेप ऐलुमिनियम आयनों (Al^{3+}) की उपस्थिति दर्शाता है। यदि अवक्षेप भूरे रंग का हो तो यह फेरिक आयनों (Fe^{3+}) की उपस्थिति दर्शाता है।

सारणी 7.14 - समूह-III धनायनों के संपुष्टि परीक्षण

भूरा अवक्षेप (Fe^{3+})	श्वेत अवक्षेप (Al^{3+})
अवक्षेप को तनु HCl में घोल लें और विलयन को दो भागों में बाँट लें।	श्वेत अवक्षेप को तनु HCl में घोल कर दो भागों में बाँट लें।
(क) पहले भाग में पोटैशियम फेरोसायनाइड विलयन मिलाएं, नीला अवक्षेप/रंग प्रकट होता है।	(क) पहले भाग में सोडियम हाइड्रॉक्साइड विलयन मिलाकर गरम करें। श्वेत जिलेटनी अवक्षेप प्राप्त होता है जो सोडियम हाइड्रॉक्साइड विलयन के आधिक्य में घुल जाता है।
(ख) दूसरे भाग में पोटैशियम थायोसायनेट विलयन मिलाएं, रक्त-लाल रंग प्रकट होता है।	(ख) दूसरे भाग में पहले नीले लिटमस का विलयन मिलाएं और फिर परखनली की दीवार के सहारे बूँद-बूँद करके अमोनियम हाइड्रॉक्साइड विलयन मिलाएं। रंगहीन विलयन में तैरता हुआ नीला पदार्थ प्राप्त होता है।

समूह-III के धनायनों के संपुष्टि परीक्षणों का रसायन

जब मूल विलयन को सांद्र नाइट्रिक अम्ल के साथ गरम किया जाता है तो फेरस आयन फेरिक आयनों में ऑक्सीकृत हो जाते हैं।



तृतीय समूह के धनायन अपने हाइड्रॉक्साइड के रूप में अवक्षेपित होते हैं। समकक्ष क्लोराइड बनने के कारण अवक्षेप तनु हाइड्रोक्लोरिक अम्ल में घुल जाता है।

(V) समूह-IV के धनायनों का विश्लेषण

यदि समूह-III अनुपस्थित हो तो समूह-III के विलयन में से कुछ मिनट तक H_2S गैस प्रवाहित करें। यदि श्वेत, काला अथवा मांसवर्णी अवक्षेप प्राप्त हो तो यह समूह-IV के धनायनों की उपस्थिति इंगित करता है। सारणी 7.15 में समूह-IV के धनायनों के संपुष्टि परीक्षण संक्षेप में दिए हैं।

सारणी 7.15 - समूह-IV के धनायनों के संपुष्टि परीक्षण


श्वेत अवक्षेप (Zn^{2+})	मांसवर्णी अवक्षेप (Mn^{2+})	काला अवक्षेप (Ni^{2+}, Co^{2+})
<p>अवक्षेप को तनु HCl में उबाल कर घोल लें। विलयन को दो भागों में बाँट लें।</p> <p>(क) पहले भाग में सोडियम हाइड्रॉक्साइड विलयन मिलाएं। सोडियम हाइड्रॉक्साइड विलयन के आधिक्य में घुलनशील अवक्षेप Zn^{2+} आयनों की उपस्थिति संपुष्टि करता है।</p> <p>(ख) दूसरे भाग को अमोनियम हाइड्रॉक्साइड विलयन से उदासीन करें और पोटैशियम फेरोसायनाइड विलयन मिलाएं। नीलापन लिए श्वेत अवक्षेप प्रकट होता है।</p>	<p>अवक्षेप को तनु HCl में उबाल कर घोलने के बाद सोडियम हाइड्रॉक्साइड विलयन आधिक्य में मिलाएं। श्वेत अवक्षेप प्राप्त होता है जो रखने पर भूरा हो जाता है।</p>	<p>अवक्षेप को ऐक्वारेजिया में घोल लें। विलयन को शुष्क होने तक गरम करें और ठंडा होने दें। अवशेष को जल में घोल लें और विलयन को दो भागों में विभाजित कर लें।</p> <p>(क) विलयन के पहले भाग में अमोनियम हाइड्रॉक्साइड विलयन तब तक मिलाएं जब तक यह क्षारक न हो जाए। डाइमेथिल ग्लाइऑक्सिम की कुछ बूँद मिलाएं और परखनली को हिलाएं। चमकदार लाल अवक्षेप Ni^{2+} आयनों की उपस्थिति संपुष्टि करता है।</p> <p>(ख) दूसरे भाग को अमोनियम हाइड्रॉक्साइड विलयन से उदासीन करें। इसे तनु ऐसीटिक अम्ल से अम्लीकृत करें और ठोस पोटैशियम नाइट्राइट मिलाएं पीला अवक्षेप Co^{2+} आयनों की उपस्थिति संपुष्टि करता है।</p>

समूह-IV के धनायनों के संपुष्टि परीक्षणों का रसायन

चतुर्थ समूह के धनायन सल्फाइडों के रूप में अवक्षेपित होते हैं। अवक्षेप के रंग का अवलोकन करें। अवक्षेप का श्वेत रंग जिंक आयनों की उपस्थिति इंगित करता है, मांसवर्णी अवक्षेप मैंगनीज आयनों की उपस्थिति इंगित करता है और काला रंग Ni^{2+} अथवा Co^{2+} आयनों की उपस्थिति इंगित करता है।


1. जिंक (Zn^{2+}) आयन का परीक्षण

जिंक सल्फाइड हाइड्रोक्लोरिक अम्ल में घुलकर जिंक क्लोराइड बनाता है।



4. कोबाल्ट (Co^{2+}) आयन का परीक्षण

निकैल सल्फाइड के समान कोबाल्ट क्लोराइड भी ऐक्वारेजिया में घुल जाता है। जब ऐक्वारेजिया की क्रिया के पश्चात् अवशेष के जलीय विलयन को अमोनियम हाइड्रॉक्साइड द्वारा उदासीन करके पोटैशियम नाइट्राइट का विलयन मिलाने के बाद ऐसीटिक अम्ल से अम्लीकृत किया जाता है तो पोटैशियम हेक्सानाइट्राइटोकोबाल्टेट (III) नामक कोबाल्ट का संकुल बनता है।



पोटैशियम

हेक्सानाइट्राइटोकोबाल्टेट(III)

(पीला अवक्षेप)

(VI) समूह-V के धनायनों का विश्लेषण

यदि समूह-IV अनुपस्थित हो तो मूल विलयन लें और थोड़ा सा ठोस NH_4Cl मिलाएं और NH_4OH विलयन को आधिक्य में मिलाने के पश्चात् ठोस $(\text{NH}_4)_2\text{CO}_3$ मिलाएं। यदि श्वेत अवक्षेप प्राप्त होता है तो यह समूह-V के धनायनों की उपस्थिति इंगित करता है।

श्वेत अवक्षेप को तनु ऐसीटिक अम्ल के साथ उबाल कर घोल लें और विलयन को Ba^{2+} , Sr^{2+} और Ca^{2+} आयनों के परीक्षण के लिए तीन भागों में बाँट लें। थोड़ा सा अवक्षेप ज्वाला परीक्षण के लिए सुरक्षित रखें। संपुष्ट परीक्षणों को संक्षेप में सारणी 7.16 में दिया गया है।

सारणी 7.16 - समूह-V के धनायनों के संपुष्ट परीक्षण



अवक्षेप को तनु ऐसीटिक अम्ल के साथ उबाल कर घोल लें और विलयन को Ba^{2+} , Sr^{2+} और Ca^{2+} आयनों के परीक्षण के लिए तीन भागों में बाँट लें।		
Ba^{2+} आयन	Sr^{2+} आयन	Ca^{2+} आयन
(क) पहले भाग में पोटैशियम क्रोमेट विलयन मिलाएं। पीला अवक्षेप प्राप्त होता है।	(क) यदि बेरियम अनुपस्थित हो तो विलयन का दूसरा भाग लें और अमोनियम सल्फेट विलयन मिलाएं। गरम करें और परखनली की दीवारों को काँच की छड़ से खरोचें और टंडा करें। सफेद अवक्षेप प्राप्त होता है।	(क) यदि बेरियम और स्ट्रॉन्शियम दोनों अनुपस्थित हों तो विलयन का तीसरा भाग लें। इसमें अमोनियम ऑक्सैलेट विलयन मिलाएं और अच्छी तरह हिलाएं। कैल्सियम ऑक्सैलेट का श्वेत अवक्षेप प्राप्त होता है।
(ख) सुरक्षित रखे गए अवक्षेप से ज्वाला परीक्षण करें। घास के हरे रंग जैसी ज्वाला प्राप्त होती है।	(ख) सुरक्षित रखे गए अवक्षेप से ज्वाला परीक्षण करें किरमिजी लाल ज्वाला Sr^{2+} आयनों की उपस्थिति संपुष्ट करती है।	(ख) सुरक्षित रखे गए अवक्षेप से ज्वाला परीक्षण करें। ईंट जैसे लाल रंग की ज्वाला जो नीले काँच में से हरित-पीली दिखाई पड़ती है, Ca^{2+} आयनों की उपस्थिति संपुष्ट करती है।

समूह-V के धनायनों के संपुष्टि परीक्षण

समूह-V के धनायन कार्बोनेट के रूप में अवक्षेपित किए जाते हैं, जो संगत ऐसीटेट बनने के कारण ऐसीटिक अम्ल में घुल जाते हैं।

1. बेरियम आयन (Ba²⁺) का परीक्षण



(क) पाँचवें समूह के अवक्षेप को ऐसीटिक अम्ल में घोलकर बने विलयन में पोटैशियम क्रोमेट का विलयन मिलाने से बेरियम क्रोमेट का पीला अवक्षेप प्राप्त होता है।



(ख) **ज्वाला परीक्षण** : प्लैटिनम तार को सांद्र HCl में डुबोने के बाद तब तक तेज़ गरम करें जब तक यह अदीप्त ज्वाला को रंग देना बंद कर दे। अब तार को समूह-V के अवक्षेप के सांद्र HCl में बने पेस्ट में डुबोएं और ज्वाला में गरम करें। घास के रंग जैसी हरी ज्वाला Ba²⁺ आयनों की उपस्थिति संपुष्टि करती है।

2. स्ट्रॉन्शियम आयन (Sr²⁺) का परीक्षण



(क) पाँचवें समूह के अवक्षेप का ऐसीटिक अम्ल में बना विलयन, अमोनियम सल्फेट, (NH₄)₂SO₄ विलयन के साथ गरम करने और परखनली की दीवारों को काँच की छड़ से खरोचने पर स्ट्रॉन्शियम सल्फेट का श्वेत अवक्षेप देता है।



(ख) **ज्वाला परीक्षण** : जैसे Ba²⁺ आयनों के लिए दिया गया है वैसे ही ज्वाला परीक्षण करें। किरमिजी लाल ज्वाला Sr²⁺ आयनों की उपस्थिति की संपुष्टि करती है।

3. कैल्सियम आयन (Ca²⁺) का परीक्षण

(क) पाँचवें समूह के अवक्षेप का ऐसीटिक अम्ल में बना विलयन अमोनियम ऑक्सैलेट विलयन के साथ कैल्सियम ऑक्सैलेट का श्वेत अवक्षेप देता है।



(ख) **ज्वाला परीक्षण** : उपरोक्त विधि के अनुसार ज्वाला परीक्षण करें। कैल्सियम ज्वाला को ईंट जैसा लाल रंग प्रदान करता है जो नीले काँच से हरित-पीली दिखाई पड़ता है।


(VII) समूह-VI के धनायन का विश्लेषण

यदि समूह-V अनुपस्थित हो तो Mg^{2+} आयनों का परीक्षण निम्नलिखित प्रकार से करें।


समूह-VI के धनायन के संपुष्टि परीक्षण

मैग्नीशियम आयन (Mg^{2+}) का परीक्षण

- (क) यदि समूह-V अनुपस्थिति हो तो विलयन में मैग्नीशियम कार्बोनेट हो सकता है, जो अमोनियम लवणों की उपस्थिति में जल में घुलनशील होता है क्योंकि साम्य दाहिनी ओर विस्थापित हो जाता है।



अवक्षेप बनने के लिए कार्बोनेट आयनों की आवश्यक सांद्रता प्राप्त नहीं हो पाती। जब डाइसोडियम हाइड्रोजनफ़ास्फ़ेट विलयन मिलाया जाता है और परखनली की भीतरी दीवारों को काँच की छड़ से खरोंचा जाता है तो मैग्नीशियम अमोनियम फ़ास्फ़ेट का क्रिस्टलीय अवक्षेप बनता है जो Mg^{2+} आयनों की उपस्थिति इंगित करता है।



गुणात्मक विश्लेषण के प्रेक्षणों और अनुमानों को पृष्ठ 82-83 पर दिए गए नमूना रिकॉर्ड के अनुसार लिखें।

नोट -

कभी-कभी मैग्नीशियम अमोनियम फ़ॉस्फ़ेट का अवक्षेप कुछ देर बाद प्राप्त होता है। इसलिए सोडियम हाइड्रोजन फ़ॉस्फ़ेट विलयन मिलाने के पश्चात विलयन को गरम करें और परखनली की दीवारों को खुरचें।

सावधानियाँ

- (क) रसायन प्रयोगशाला में कार्य करते समय ऐप्रन, नेत्र-रक्षक चश्मा और दस्तानों का प्रयोग करें।
- (ख) अभिकर्मक का प्रयोग करने से पहले बोतल पर लगे लेबल को ध्यानपूर्वक पढ़ें। बिना लेबल वाले अभिकर्मक का प्रयोग न करें।
- (ग) आवश्यक अभिकर्मकों को न मिलाएं तथा रसायनों को नहीं चखें।
- (घ) रसायनों और धूमों को सूँघते समय सावधान रहें। धूम को हमेशा धीरे से हाथ से पंखा करके नाक की ओर पहुँचाएं (चित्र 7.9)
- (च) सोडियम धातु को न तो पानी में डालें और न ही सिंक अथवा कूड़ेदान में फेंकें।
- (छ) तनुकरण के लिए अम्ल को पानी में मिलाएं। कभी भी जल को अम्ल में न मिलाएं।
- (ज) परखनली को गरम करते हुए सावधान रहें। गरम करते समय अथवा अभिकर्मक मिलाते समय परखनली का मुँह आपकी ओर या पड़ोसी की ओर न रहे।



चित्र 7.9 - गैस को कैसे सूँघें



- (झ) विस्फोटक यौगिकों, ज्वलनशील पदार्थों, विषैली गैसों, विद्युत उपकरणों, काँच के पात्रों, ज्वाला और गरम पदार्थों का उपयोग करते समय सावधान रहें।
- (ट) अपने कार्यस्थल को साफ़ रखें। कागज़ और काँच को सिंक में न फेंकें। इसके लिए कूड़ेदान का प्रयोग करें।
- (ठ) प्रयोगशाला कार्य के बाद हमेशा अपने हाथों को धोएं।
- (ड) अभिकर्मकों की न्यूनतम मात्रा का प्रयोग करें। आधिक्य में उपयोग से, न केवल रसायनों का अपव्यय होता है, अपितु पर्यावरण को भी हानि पहुँचती है।



विवेचनात्मक प्रश्न

- (i) गुणात्मक और मात्रात्मक विश्लेषण में क्या अन्तर है?
- (ii) क्या हम ज्वाला परीक्षण में प्लैटिनम तार के स्थान पर काँच की छड़ का प्रयोग कर सकते हैं? अपने उत्तर का कारण बताएं।
- (iii) ज्वाला परीक्षण में अन्य धातुओं की अपेक्षा प्लैटिनम धातु को प्रमुखता क्यों दी जाती है?
- (iv) तनु H_2SO_4 की सहायता से ज्ञात किए जाने वाले ऋणायनों का नाम लिखिए।
- (v) ऋणायनों को ज्ञात करते समय तनु HCl की अपेक्षा तनु H_2SO_4 को वरीयता क्यों दी जाती है?
- (vi) सांद्र H_2SO_4 द्वारा ज्ञात किए जाने वाले ऋणायनों का नाम लिखिए।
- (vii) सोडियम कार्बोनेट निष्कर्ष कैसे बनाया जाता है?
- (viii) चूने का पानी क्या होता है और इसमें से कार्बन डाइऑक्साइड गैस प्रवाहित करने से क्या होता है?
- (ix) कार्बन डाइऑक्साइड गैस और सल्फर डाइऑक्साइड गैस, दोनों ही चूने के पानी को दूधिया कर देती हैं। आप दोनों में अन्तर कैसे करेंगे?
- (x) आप कार्बोनेट आयनों की उपस्थिति का परीक्षण कैसे करेंगे?
- (xi) नाइट्रेटों के वलय परीक्षण में दो परतों के बीच बनने वाली भूरी वलय का संघटन क्या होता है?
- (xii) सोडियम नाइट्रोप्रुसाइड परीक्षण द्वारा संपुष्ट किए जाने वाले आयन का नाम बताइए।
- (xiii) क्रोमिल क्लोराइड परीक्षण क्या है? आप कैसे सिद्ध करेंगे कि CrO_2Cl_2 अम्लीय प्रकृति का है?
- (xiv) ब्रोमाइड और आयोडाइड क्रोमिल क्लोराइड जैसे परीक्षण क्यों नहीं देते?
- (xv) ब्रोमाइड और आयोडाइड आयनों के लिए परत-परीक्षण का विवरण दीजिए।


- (xvi) सिल्वर नाइट्रेट विलयनों को गहरे रंग की बोतलों में क्यों रखा जाता है?
- (xvii) आप सल्फाइड आयन की उपस्थिति का परीक्षण कैसे करेंगे?
- (xviii) आयोडीन स्टार्च विलयन के साथ नीला रंग क्यों देती है?
- (xix) नेस्लर अभिकर्मक क्या है?
- (xx) धनायनों के लिए मूल विलयन सांद्र HNO_3 या H_2SO_4 में क्यों नहीं बनाया जाता?
- (xxi) प्रथम समूह के धनायनों को अवक्षेपित करने के लिए तनु HCl के स्थान पर सांद्र HCl का प्रयोग क्यों नहीं कर सकते?
- (xxii) द्वितीय समूह के साथ समूह-IV के आयनों का अवक्षेपण कैसे रोका जा सकता है?
- (xxiii) समूह-III के आयनों को अवक्षेपित करने से पहले H_2S गैस को विलयन में से उबालकर निकालना आवश्यक क्यों है?
- (xxiv) समूह-III को अवक्षेपित करने से पहले सांद्र नाइट्रिक अम्ल के साथ क्यों उबाला जाता है?
- (xxv) क्या समूह-III में अमोनियम क्लोराइड के स्थान पर अमोनियम सल्फाइड का प्रयोग किया जा सकता है?
- (xxvi) समूह-V के धनायनों को अवक्षेपित करने के लिए $(\text{NH}_4)_2\text{CO}_3$ से पहले NH_4OH को क्यों मिलाया जाता है?
- (xxvii) कभी-कभी लवण में Mg^{2+} मूलक न होने पर भी समूह-VI में श्वेत अवक्षेप क्यों प्राप्त हो जाता है?
- (xxviii) ऐक्वारेजिया क्या है?
- (xxix) एक ऐसे धनायन का नाम लिखिए जो धातु से प्राप्त नहीं होता।
- (xxx) आप अमोनियम आयन की उपस्थिति का परीक्षण कैसे कर सकते हैं?
- (xxxii) समूह-V के आयनों के परीक्षणों को Ba^{2+} , Sr^{2+} और Ca^{2+} क्रम में क्यों किया जाता है?
- (xxxiii) बोतल में रखा हुआ सांद्र HNO_3 पीला क्यों हो जाता है?
- (xxxiiii) समूह-V के परीक्षण से पहले विलयन को सांद्रित क्यों कर लेना चाहिए?
- (xxxv) सोडियम हाइड्रॉक्साइड विलयन की अभिकर्मक बोतल को बंद क्यों नहीं रखा जाता?
- (xxxvi) समान आयन प्रभाव से आप क्या समझते हैं?
- (xxxvii) जिंक सल्फाइड समूह-II में अवक्षेपित क्यों नहीं होता?

लवण विश्लेषण का नमूना रिकॉर्ड

उद्देश्य

दिए गए लवण में उपस्थित एक ऋणायन और एक धनायन को ज्ञात करने के लिए विश्लेषण करना।

आवश्यक सामग्री



- क्वथन नलियाँ, परखनलियाँ, परखनली होल्डर, परखनली स्टैंड, निकास नली, कॉर्क, निस्स्यंद-पत्र, अभिकर्मक।

क्र. सं.	प्रयोग	प्रेक्षण	अनुमान
1.	दिए गए लवण का रंग नोट किया	श्वेत	Cu^{2+} , Fe^{2+} , Ni^{2+} , Co^{2+} , Mn^{2+} अनुपस्थित हैं।
2.	लवण की गंध नोट की	कोई विशेष गंध नहीं।	S^{2-} , SO_3^{2-} , CH_3COO^- अनुपस्थित हो सकते हैं।
3.	0.5 g शुष्क लवण को शुष्क परखनली में गरम किया और निकलने वाली गैस के रंग को नोट किया तथा गरम और ठंडे अवशेष के रंग परिवर्तन को नोट किया।	(i) कोई गैस नहीं निकलती। (ii) गरम और ठंडे अवशेष के रंग में कोई विशेष रंग परिवर्तन नहीं दिखा।	(i) CO_3^{2-} उपस्थित हो सकता है, NO_3^- , NO_2^- , Br^- अनुपस्थित हो सकते हैं। (ii) Zn^{2+} अनुपस्थित हो सकता है।
4.	लवण का सांद्र HCl में लेप बनाया और ज्वाला परीक्षण किया।	ज्वाला का कोई विशेष रंग नहीं दिखाई देता।	Ca^{2+} , Sr^{2+} , Ba^{2+} , Cu^{2+} अनुपस्थित हो सकते हैं।
5.	लवण सफ़ेद होने के कारण बोरेक्स मनका परीक्षण नहीं किया।	—	—
6.	0.1 g लवण को 1 mL तनु H_2SO_4 के साथ गरम किया।	बुदबुदाहट नहीं होती और वाष्प नहीं निकलते।	CO_3^{2-} , SO_3^{2-} , S^{2-} , और NO_2^- , CH_3COO^- अनुपस्थित।
7.	0.1 g लवण को 1 mL सांद्र H_2SO_4 के साथ गरम किया।	कोई गैस नहीं निकली	Cl^- , Br^- , I^- , NO_3^- , C_2O_4^- अनुपस्थित हैं।
8.	1mL जलीय विलयन को सांद्र HNO_3 से अम्लीकृत किया और सामग्री को 4-5 बूँदें अमोनियम मोलिब्डेट विलयन की मिलाने के बाद गरम किया।	पीला अवक्षेप प्राप्त नहीं होता।	PO_4^{3-} अनुपस्थित।
9.	लवण के जलीय विलयन को तनु HCl से अम्लीकृत करने के बाद 2mL BaCl_2 विलयन मिलाया।	श्वेत अवक्षेप प्राप्त होता है जो सांद्र HNO_3 एवं सांद्र HCl में अविलेय है।	SO_4^{2-} उपस्थित।

10.	0.1 g लवण को 2 mL NaOH विलयन के साथ गरम किया।	अमोनिया गैस नहीं निकलती।	NH_4^+ अनुपस्थित
11.	1 g लवण को 20 mL जल में घोल कर मूल विलयन बनाया।	पारदर्शी विलयन बना।	लवण जल में घुलनशील है।
12.	उपरोक्त जलीय विलयन के थोड़े से भाग में 2 mL तनु HCl मिलाया।	श्वेत अवक्षेप नहीं बनता	समूह-I अनुपस्थित
13.	चरण-12 के एक भाग में H_2S गैस प्रवाहित की।	कोई अवक्षेप नहीं बनता	समूह-II अनुपस्थित
14.	लवण श्वेत है अतः सांद्र HNO_3 के साथ गरम करने की आवश्यकता नहीं है। चरण 12 के विलयन में 0.2 g टोस अमोनियम क्लोराइड मिलाने के बाद अमोनियम हाइड्रॉक्साइड मिलाया।	कोई अवक्षेप नहीं बनता	समूह-III अनुपस्थित
15.	उपरोक्त विलयन में से H_2S गैस प्रवाहित की।	कोई अवक्षेप नहीं बनता	समूह-IV अनुपस्थित
16.	मूल विलयन में अमोनियम हाइड्रॉक्साइड आधिक्य में मिलाया और फिर 0.5 g अमोनियम कार्बोनेट मिलाया।	कोई अवक्षेप नहीं	समूह-V अनुपस्थित
17.	मूल विलयन में अमोनियम हाइड्रॉक्साइड मिलाने के बाद डाइसोडियम हाइड्रोजन फॉस्फेट विलयन मिलाया, गरम किया और परखनली की सतह को खरोँचा।	श्वेत अवक्षेप	Mg^{2+} संपुष्ट

परिणाम

दिए गए लवण में निम्नलिखित आयन उपस्थित हैं-

